

**AVSTRİYA FEDERAL HÖKUMƏTİ  
VƏ  
AZƏRBAYCAN RESPUBLİKASI HÖKUMƏTİ  
ARASINDA  
DİPLOMATİK VƏ XİDMƏTİ PASPORTLARA MALİK OLAN  
VƏTƏNDƏŞLARIN VİZASIZ GEDIŞ-GƏLİŞİ HAQQINDA  
SAZİŞ**

Bundan sonra “Razılığa gələn Tərəflər” adlandırılan Avstriya Federal Hökuməti və Azərbaycan Respublikası Hökuməti,

İki dövlət arasında olan dostluq münasibətlərini nəzərə alaraq,

Avstriya Respublikasının və Azərbaycan Respublikasının diplomatik və xidməti pasportlara malik olan vətəndaşlarının müvafiq olaraq digər Razılığa gələn Tərəfin ərazisinə gediş-gəlişini asanlaşdırmaq arzusunda olaraq,

Razılığa gələn Tərəflərin milli qanunvericiliklərinə uyğun olaraq, aşağıdakılardan barəsində razılığa gəldilər:

**Maddə 1  
Vizasız gediş-gəliş**

Etibarlı diplomatik və xidməti pasportlara malik olan Avstriya Respublikası vətəndaşları Azərbaycan Respublikasının ərazisinə vizasız daxil ola, tranzit qaydada keçə və ya ölkəyə giriş günündən etibarən 6 ay müddətində 90 (doxsan) günə qədər orada qala bilərlər.

Etibarlı diplomatik və xidməti pasportlara malik olan Azərbaycan Respublikası vətəndaşları Avstriya Respublikasının ərazisinə vizasız daxil ola, tranzit qaydada keçə və ya giriş günündən etibarən 6 ay müddətində 90 (doxsan) günə qədər orada qala bilərlər. Müddətlər Avstriya Respublikasının və ya birgə sərhədlərdəki yoxlanışların tədrici ləğvini nəzərdə tutan 14 iyun 1985-ci il tarixli Şengen Sazişinin həyata keçirilməsi haqqında 19 iyun 1990-ci il tarixli Sazişin iştirakçısı olan digər bir dövlətin ərazisinə ilkin daxil olma günündən etibarən hesablanır.

## **Maddə 2**

### **Pasportun etibarlılıq müddəti**

Hər iki Razılığa gələn Tərəflərin vətəndaşlarının diplomatik və xidməti pasportlarının etibarlılıq müddəti onların digər Razılığa gələn Tərəfin ərazisinə daxil olduğu gün ən azı 6 ay təşkil etməlidir.

## **Maddə 3**

### **Giriş-çıxış şərtləri**

Razılığa gələn Tərəflərin etibarlı diplomatik və xidməti pasportlara malik olan vətəndaşları digər Razılığa gələn Tərəfin səlahiyyətli orqanları tərəfindən giriş-çıxış məqsədləri ilə müəyyənləşdirilmiş məntəqələrdən istifadə edərək müvafiq olaraq digər Razılığa gələn Tərəfin ərazisinə gedib-gələ bilər və o zaman onlara qarşı təhlükəsizlik, immiqrasiya, gömrük, səhiyyə və digər sahələr üzrə olan qanunlarda nəzərdə tutulmuş və bu növ etibarlı pasportlara malik şəxslərə hüquqi cəhətdən şamil edilən məhdudiyyətlərdən başqa digər məhdudiyyətlər tətbiq olunmur.

## **Maddə 4**

### **Diplomatik və konsulluq nümayəndəliklərinin üzvləri üçün viza**

1. Bu Sazişin 1-ci maddəsi Razılığa gələn Tərəflərin etibarlı diplomatik və ya xidməti pasportlara malik olan, digər Razılığa gələn Tərəfin ərazisindəki diplomatik və ya konsulluq nümayəndəliyinə ezam edilmiş vətəndaşlarına ilk dəfə həmin ölkəyə səfər etdikləri zaman şamil edilmir.
2. 4-cü maddənin 1-ci bəndi, 1-ci bənddə göstərilmiş pasport sahiblərinin onlarla birlikdə yaşayan və diplomatik və ya xidməti pasporta malik olan ailə üzvlərinə də tətbiq edilir.
3. Bu Sazişin 1-ci maddəsi digər Razılığa gələn Tərəfin ərazisində 1-ci maddədə göstərilmiş vaxtdan çox qalmağı və ya əmək münasibətlərinə girməyi planlaşdırın şəxslərə tətbiq olunmur. Bu hallarda Razılığa gələn Tərəflərin immiqrasiya şərtlərinə uyğun olaraq giriş vizası və ya ölkədə qalma icazəsi almaq lazımdır.
4. Razılığa gələn Tərəflərin beynəlxalq hüquqa əsasən imtiyaz və immunitetlərə malik və qəbul edən dövlət tərəfindən verilmiş fotosəkilli vəsiqələri olan vətəndaşlarından bu vəsiqənin etibarlılıq müddəti ərzində Razılığa gələn Tərəfin ərazisində qalmaq və ökəyə yenidən daxil olmaq məqsədilə sərhədi keçərkən və bu etibarlı fotosəkilli vəsiqə və diplomatik və ya xidməti pasportu təqdim etdiyi təqdirdə giriş vizası və ya ölkədə qalmaq üçün sənəd tələb olunmur.

## **Maddə 5**

### **Hakimiyyət orqanlarının səlahiyyətləri**

1. Bu Saziş Razılığa gələn Tərəflərin vətəndaşlarını digər Razılığa gələn Tərəfin əcnəbilərin ölkəyə daxil olması, ölkədə qalması və ölkədən getməsi ilə bağlı olan qanun və qaydalarına riayət etmək öhdəliyindən azad etmir.
2. Hər iki Razılığa gələn Tərəf arzu olunmayan və ya ictimai asayış, əhalinin sağlamlığı və milli təhlükəsizlik üçün təhlükə hesab olunan şəxslərə ölkəyə daxil olmaq üçün icazə verməkdən imtina etmək və ya ölkədə qalma müddətini azaltmaq hüququnu özündə saxlayır.

## **Maddə 6**

### **Sazişin dayandırılması**

1. Hər bir Razılığa gələn Tərəf milli təhlükəsizlik, ictimai asayış və ya vətəndaşların sağlamlığı ilə bağlı olan səbəblər üzündən bu Sazişin tətbiqini müvəqqəti olaraq tamamilə və ya qismən dayandırıbilər.
2. 1-ci bənddəki tədbirlərin həyata keçirilməsi və ya aradan qaldırılması barədə digər Razılığa gələn Tərəfə dərhal diplomatik kanallar vasitəsilə məlumat verilməlidir.

## **Maddə 7**

### **Pasportun və ya səyahət sənədinin nümunəsi və verilməsi**

1. Razılığa gələn Tərəflər digər Razılığa gələn Tərəfin istifadə etdiyi diplomatik və xidməti pasportların nümunələrini bu Sazişin imzalanmasından sonra 30 (otuz) gün müddətində diplomatik kanallar vasitəsilə bir-birilə mübadilə edəcəklər; hər bir Razılığa gələn Tərəf hər dəfə yeni pasportu dövriyyəyə buraxdıqdan ən azı 30 (otuz) gün öncədən onun nümunəsini digər Razılığa gələn Tərəfə göndərəcəkdir.
2. Hər iki Razılığa gələn Tərəf pasport sənədləri ilə bağlı öz qayda və qanunlarındakı dəyişikliklər barədə bir-birilərini müvafiq şəkildə məlumatlaşdıracaqdır.
3. Razılığa gələn Tərəflərdən birinin vətəndaşı digər Razılığa gələn Tərəfin ərazisində bu Sazişin 1-ci maddəsində göstərilən etibarlı pasportunu itirdikdə qəbul edən dövlətin səlahiyyətli orqanlarını məlumatlaşdıracaqdır. Səlahiyyətli diplomatik və konsulluq nümayəndəliyi yuxarıda göstərilən dövlətin vətəndaşı

üçün yeni pasport və ya yeni səyahət sənədi verəcəkdir və qəbul edən dövlətin səlahiyyətli orqanlarını bu barədə məlumatlaşdıracaqdır.

### **Maddə 8 Mübahisələrin həlli**

Bu Sazişin müddəalarının təfsiri və tətbiqi ilə bağlı yarana bilən hər hansı fikir ayrılığı və ya mübahisə Razılığa gələn Tərəflər arasında məsləhətləşmələr və ya danışçılar yolu ilə xoş məramla həll ediləcəkdir.

### **Maddə 9 Sazişə dəyişiklik**

Bu Sazişə, əgər tələb olunarsa, Razılığa gələn Tərəflərin qarşılıqlı yazılı razılığı əsasında dəyişikliklər və ya əlavələr edilə bilər. Belə dəyişikliklər və ya əlavələr xüsusilə Maddə 1-də qeyd edilmiş müddətlərin uzadılmasını ehtiva edə bilər. Sazişə edilən dəyişiklik və ya əlavə Razılığa gələn Tərəflərin bunun üçün müəyyən etdiyi gün qüvvəyə minir.

### **Maddə 10 Sazişin qüvvəyə minməsi, müddəti və sona çatması**

1. Bu Saziş Razılığa gələn Tərəflərin onun qüvvəyə minməsi üçün zəruri olan dövlətdaxili prosedurları yerinə yetirdikləri barədə bir-birilərinə diplomatik kanallar vasitəsilə göndərdikləri sonuncu yazılı bildirişin alındığı tarixdən sonra 30-cu (otuzuncu) gün qüvvəyə minir.
2. Bu Saziş 5 (beş) il ərzində qüvvədədir və avtomatik olaraq hər dəfə növbəti 5 (beş) illik müddətə uzadılacaqdır.
3. Hər bir Razılığa gələn Tərəf bu Sazişi istənilən vaxt yazılı xəbərdarlıq etməklə xitam edə bilər. Belə halda Saziş xitam notasının digər Razılığa gələn Tərəfə daxil olduğu tarixdən 30 (otuz) gün sonra qüvvədən düşür.

Bu Saziş Bakı şəhərində, 23 iyun 2010-cu il tarixində iki əsl nüsxədə alman və Azərbaycan dillərində imzalanmışdır və hər iki mətn eyni qüvvəyə malikdir.

**Avstriya Federal  
Hökuməti adından**

Mixael Spindelegger

**Azərbaycan Respublikası  
Hökuməti adından**

Elmar Məmmədyarov

